

NØVN

SAMBAND
MAGNUS GUNNARSSON
MAGGI@SOSIALURIN.FO
TLF 341800 FAX 341801

Á hesum síðum bera vit tíðindi um merkisdagar, so sum rundar føðingardagar, brúðleyps dagar, starvssetanir o.t.

Alexandrina Sørensen, Trongisvágur, 80 ár

Týsdagin 10. oktobur fyllir mamma okkara, Alexandrina Sørensen, vanligu nevnd Allan, í Trongisvági 80 ár.

Mamma er ættað av og uppvaksin á Morskranesi. Foreldrin vóru Hans og Sunneva Anthoniussen. Tey finga 8 børn og mamma er nr. 5 í systkinaflokkinum.

Sum ung genta fór Allan fyrst til Klaksvíkar at tæna. Síðan gekk leiðin til Tvøroyrar, har Inga systir hennara búði. Á Tvøroyri fór hon í læru sum seymirskja hjá Valdborg. Um hetta mundi varð hon forlovað við pabba, Karl Sørensen úr Trongisvági, og tey giftust í 1952. Tey bygdu sær hús inni í Trongisvági, har tey í nógv ár høvdu matvøruhandil í kjallaranum. Pabba var sjómaður í nógv ár, til hann seinni fekk starv hjá SEV, har hann arbeiddi í stívliga 25 ár. Meðan pabba var til skips, so var tað mamma, sum stóð í handlinum, sum seymaði fyri fólk og sum passaði okkum børn. Tað var meira enn nóg mikið



at takast við, men ongantið vit hoyrdu teg gremja. Tit finga okkum børnini: Fríbjørg, Tummas, Sonja, Ingeborg, Hans og Kári. Við tíðini er familjan økt

við 18 ommubørnum og 9 langommubørnum. Góða mamma. Aldrin hevur tú sitið hendur í favn. Altíð hevur tú verið klár at hjálpa, har ið hjálpin hevur

verið kærkomin. Tá ið Inga systir tín gjørdist sjúk, tókst tú tær av henni. Pabba passaði tú heima í fleiri ár, meðan hann var sjúkur og doyði í 1997. Hóast tín høga aldur valdi tú fyri 8 árum síðan at fara til Havnar at passa systir tína Ellu, og tá ið hon andaðist, helt tú áfram at passa svágin, Jákup, til hann nú fór foldum frá fyri einum mánað síðan.

Nú ert tú so flutt suður aftur at búgva hjá soninum Hans. Tú skalt nokk venja teg við ikki at hava nakra fleiri smá ommu- og langommubørn, sum tú kann gleðast at vera saman við.

Góða mamma og ver-mamma. Vit ynskja tær hjartaliga tillukku við teimum 80 árunum og gleða okkum at koma suður í føðingardag.

Fríbjørg og Eliesar

Minningarorð um mín góða granna Estrid Nilssen

Ikki varnaðist je góða Estrid, at tað var seinastu ferð, at ogur báðar skuldi hittast tá je fór niðan um vegin at fáa mær ein kaffimunn og eitt hugnaligt prát. Tú gekk og stákaðist við at gera døgverða, gott tilpassar sum altíð. Tú fortaldi fyri mær, hvussu tú gleddi teg til, at tú og Brynjálvur skuldi fara til Ísland at ferðast nakrar dagar seinni. Tykur skuldi fara yvir at vitja nøkur góð vinfólk. Bilettnar vóru bilagdar og alt var klárt. Men soleiðis skuldi tað ikki vera. Tú fór út á eina nógv longri ferð.

Eg kom at kenna Estrid og Brynjálv tá eg sum blaðung kona kom inn á Tvørabakka at búgva. Tygur bæði vóru tey fyrstu sum ynsktu mær at vera vælkomnan á garðin at búgva. Síðan hava okkara vinarbond verið knýtt í øll hesi 38 árini je havi búð har. Tað verður tungt at koma niðan nú tá tú ikki er meira, men saknurin hjá tær Brynjálv verður tungur at koma yvir. Tygur bæði vóru sum lív og ein sál, altíð saman um alt. Tygur vóru úti og ferðaðist og dugdi so væl at hugna tykkum saman. Tað var altíð so gott og hugnaligt at koma í tygra heim, man føldi seg so væl.



Okur høvdu børn sum vóru í sama aldri og tey spældu nógv saman. Tey bundnapløg ogur báðar sótu við vóru ikki so fá. Ogur hava havt

mangar hugnaligar løtur saman, ið ikki vera gloymdar. Tú fekk tær til endan eina bindimaskinu, tí tú hevði 4 dreingir at binda uppá. Hetta við bindimaskinuni helt eg vera sera spennandi og hugsaði hvussu tú kom burtur úr hesum. Men væl gekk hjá tær. Tolin og gløgg sum tú var gekk uppá stás at binda og tað eru ikki so fáar troygjur, sum tú hevur bundið við bindimaskinuni.

Og ikki at gloyma tann flotta urtagarðin, sum tú var so glað fyri. Har var tú frá tað váraði og alt summarið við og út á heystið tá tað viðraði og altíð var maðurin og hjálpti tær tá tað lá fyri hjá honum.

Hjá tykkum sum sita eftir við sorgini og sakninum, tygur hava bara góð minni um eina góða konu, mammu og ommu. Tú verður nógv saknað av nógvum.

Hvíl í friði góða Estrid.

Óluva

Andlát og jarðarferðir

Jarmund Jespersen, ættaður av Tvøroyri, búsitandi í Tórshavn, andaðist á Lágargarði fríggjadagin 7. oktober, 83 ára gamal. Bønarhald verður á Lágargarði týskvøldið klokkan 18.00. Jarðarferðin verður úr Havnar Kirkju mikudagin klokkan 13.00. Tey, ið ynskja at minnst Jarmund, kunna lata eina gávu til Lágargarð. Konto í peningastovnunum.

Jóhannus Poulsen, skipari, við Sjógv, Strendur andaðist á Ríkissjúkrahúsinum sunnudagin 8. oktober, 62 ára gamal. Jarðarferðin verður kunngjørd seinni.

Kistan við **Mariu Henriettu Bech** fer úr kapellinum á Suðuroyar Sjúkrahúsi inn í Salem týsdagin kl. 18.00. Jarðarferðin verður mikudagin kl. 13. Tey, ið vilja minnst Miu, kunnu lata Salem eina peningagávu; konta í peningastovnunum.

Kistan við **Ámundi Poulsen**, Klaksvík fer frá kapellinum heim í Christianskirkjuna í kvøld klokkan 18. Jarðarferðin verður týsdagin klokkan 13:30. Tey, ið vilja minnst Ámund kunnu lata eina gávu til Christianskirkjuna.



Kunngjørt verður fyri ætt, vinum og kenningum, at kæri maður, pápi, verpápi, abbi, og langabbi okkara

Jarmund Jespersen

ættaður av Tvøroyri, búsitandi í Tórshavn

andaðist á Lágargarði fríggjadagin 7. oktober, 83 ára gamal.

Bønarhald verður á Lágargarði týskvøldið kl. 18.00. Jarðarferðin verður úr Havnar Kirkju mikudagin kl. 13.00

Familjunnar vegna

Sigrid, Ingun og Steen

Tey, ið ynskja at minnst Jarmund, kunna lata eina gávu til Lágargarð á konto í peningastovnunum.

Tøkk

Hjartaliga takka vit øllum tykkum, sum sýndu samkenslu og hjálpsemi, tá kæra systir, svigarinna, fastir, abbasystur og langabbasystir

Jona Henriksen

andaðist og varð jarðað.

Tøkk til Bjarna Bæk, dómpróst fyri troystarrík orð.

Tøkk til kirkjutænarar, sangarar og berarar. Tøkk fyri blómur og kransar og fyri gávur til KFUK, og tøkk til tykkum mongu, sum fylgdu henni til hennara seinasta hvíldarstað.

Tøkk til skótarnar og KFUK fyri hjálp við ervinum. Ein serstøk tøkk til starvsfólki á Ellisheiminum, sum vóru um hana ta seinastu tíðina.

Familjunnar vegna

Kirstin, Andrias og Arnold